

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ॥

śrībhārgavamunibhiḥ anugṛhītaṃ
॥ *śrīnārāyaṇahṛdayam* ॥

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrimate rāmānujāya namaḥ
॥ śrīnārāyaṇaḥṛdayam ॥

*hariḥ om ॥ asya śrīnārāyaṇa ḥṛdaya stotra mahāmantrasya
bhārgava ṛṣiḥ, anuṣṭupchandaḥ, lakṣmīnārāyaṇo devatā, nārā-
yaṇa prītyarthe jape viniyogaḥ ॥*

karanyāsaḥ

*nārāyaṇaḥ paraṃ jyotiriti aṅguṣṭhābhyāṃ namaḥ ॥ nārāyaṇaḥ
paraṃ brahmeti tarjanībhyāṃ namaḥ ॥ nārāyaṇaḥ paro deva iti
madhyamābhyāṃ namaḥ ॥ nārāyaṇaḥ paraṃ dhāmeti anāmikā-
bhyāṃ namaḥ ॥ nārāyaṇaḥ paro dharma iti kaniṣṭhikābhyāṃ na-
maḥ ॥ viśvaṃ nārāyaṇa iti karatalakarapṛṣṭhābhyāṃ namaḥ ॥*

aṅganyāsaḥ

*nārāyaṇaḥ paraṃ jyotiriti ḥṛdayāya namaḥ ॥ nārāyaṇaḥ paraṃ
brahmeti śirase svāhā ॥ nārāyaṇaḥ paro deva iti śikhāyai vauṣaṭ ॥
nārāyaṇaḥ paraṃ dhāmeti kavacāya hum ॥ nārāyaṇaḥ paro dha-
rma iti netrābhyāṃ vauṣaṭ ॥ viśvaṃ nārāyaṇa iti astrāya phaṭ ॥
bhūrbhuvassuvaromiti digbandhaḥ ॥*

dhyānam

*udyadādityasaṅkāśaṃ pītavāsaṃ caturbhujam ॥
śaṅkhacakraḡadāpāṇiṃ dhyāyellakṣmīpatiṃ harim ॥ 1 ॥*

*trailokyādhāracakraṃ tadupari
kamatham tatra cānantabhogī
tanmadhye bhūmipadmāṅkuśāśikharadalaṃ
karṇikābhūtamerum ॥
tatratyaṃ śāntamūrtiṃ maṇimaya-
makuṭam kuṇḡdalodbhāsitaṅgam
lakṣmīnārāyaṇākhyam sarasija-
nayanam santatam cintayāmaḥ ॥ 2 ॥*

asya śrīnārāyaṇahṛdaya stotra mahāmantrasya brahmā ṛṣiḥ,
anuṣṭup chandaḥ, nārāyaṇo devatā, nārāyaṇa prītyarthe jape vi-
niyogaḥ ॥

om ॥ nārāyaṇaḥ paraṃ jyotirātmā nārāyaṇaḥ paraḥ |
nārāyaṇaḥ paraṃ brahma nārāyaṇa namo'stu te ॥ 1 ॥

nārāyaṇaḥ paro devo dhātā nārāyaṇaḥ paraḥ |
nārāyaṇaḥ paro dhātā nārāyaṇa namo'stu te ॥ 2 ॥

nārāyaṇaḥ paraṃ dhāma dhyānaṃ nārāyaṇaḥ paraḥ |
nārāyaṇaḥ paro dharmo nārāyaṇa namo'stu te ॥ 3 ॥

nārāyaṇaḥ paro devo vidyā nārāyaṇaḥ paraḥ |
viśvaṃ nārāyaṇaḥ sākṣāt nārāyaṇa namo'stu te ॥ 4 ॥

nārāyaṇād vidhirjāto jāto nārāyaṇād bhavaḥ |
jāto nārāyaṇādindro nārāyaṇa namo'stu te ॥ 5 ॥

ravir nārāyaṇastejaḥ candro nārāyaṇo mahaḥ |
vahnir nārāyaṇaḥ sākṣāt nārāyaṇa namo'stu te ॥ 6 ॥

nārāyaṇa upāsyah syād gururnārāyaṇaḥ paraḥ |
nārāyaṇaḥ paro bodho nārāyaṇa namo'stu te ॥ 7 ॥

nārāyaṇaḥ phalaṃ mukhyaṃ siddhir nārāyaṇaḥ sukham |
harir nārāyaṇaḥ śuddhir nārāyaṇa namo'stu te ॥ 8 ॥

nigamāveditānantakalyāṇaguṇavāridhe |
nārāyaṇa namaste'stu narakārṇavatāraka ॥ 9 ॥

janmamṛtyujarāvvyādhipāratantryādibhiḥ sadā |
doṣairasprṣṭarūpāya nārāyaṇa namo'stu te ॥ 10 ॥

vedaśāstrārthavijñāna sādhyabhaktyekagocara |
nārāyaṇa namaste'stu māmuddhara bhavārṇavāt ॥ 11 ॥

nityānanda mahodāra parātpara jagatpate |
nārāyaṇa namaste'stu mokṣasāmṛjyadāyine ॥ 12 ॥

ābrahmastambaparyantam akhilātmamahāśraya |
sarvabhūtātma bhūtātman nārāyaṇa namo'stu te ॥ 13 ॥

pālītāśeṣa lokāya puṇyaśravaṇa kīrtana |
nārāyaṇa namaste'stu praḷayodaka śāyine || 14 ||

nirasta sarvadoṣāya bhaktyādi guṇadāyine |
nārāyaṇa namaste'stu tvāṃ vinā na hi me gatiḥ || 15 ||

dharmārtha kāma mokṣākhyā puruṣārtha pradāyine |
nārāyaṇa namaste'stu punaste'stu namo namaḥ || 16 ||

atha prārthanā

nārāyaṇa tvamevāsi daharākhye hṛdi sthitaḥ |
preritā preryamāṇānāṃ tvayā prerita mānasaḥ || 17 ||

tvadājñāṃ śīrasā kṛtvā bhajāmi janapāvanam |
nānopāsana mārḡāṇāṃ bhavakṛd bhāvabodhakaḥ || 18 ||

bhāvārthakṛd bhavātīto bhava saukhyaprado mama |
tvanmāyāmohitaṃ viśvaṃ tvayaiva parikalpitam || 19 ||

tvadadhiṣṭhāna mātrena sā vai sarvārthakāriṇī |
tvameva tāṃ puraskṛtya mama kāmān samarthaya || 20 ||

na me tvadanyastrātāsti tvadanyanna hi daivatam |
tvadanyaṃ nahi jānāmi pālakaṃ puṇyavardhanam || 21 ||

yāvatsāṃsārīko bhāvo manasstho bhāvanātmakaḥ |
tāvatsiddhirbhavet sādhyā sarvadā sarvadā vibho || 22 ||

pāpināmahamekāgro dayālūnāṃ tvamagraṇī |
dayanīyo madanyo'sti tava ko'tra jagattraye || 23 ||

tvayāhaṃ naiva sṛṣṭaścet na syāttava dayālūtā |
āmayo vā na sṛṣṭaścet auṣadhasya vrthodayaḥ || 24 ||

pāpasaṅga pariśrāntaḥ pāpātmā pāparūpadhṛk |
tvadanyaḥ ko'tra pāpebhyaḥ trātāsti jagatītale || 25 ||

tvameva mātā ca pitā tvameva
tvameva bandhuśca sakhā tvameva |
tvameva sevyaśca gurustvameva
tvameva sarvaṃ mama devadeva || 26 ||

prārthanā daśakaṃ caiva mūlāṣṭaka mataḥ param |
yaḥ paṭhecchr̥nuyānnityaṃ tasya lakṣmīḥ sthirā bhavet || 27 ||

nārāyaṇasya hr̥dayaṃ sarvābhīṣṭa phalapradam |
lakṣmīhr̥dayakaṃ stotraṃ yadi caitadvinākṛtam || 28 ||

tatsarvaṃ niṣphalaṃ proktaṃ lakṣmīḥ krudhyati sarvadā |
etatsaṅkalitaṃ stotraṃ sarvābhīṣṭa phalapradam || 29 ||

japet saṅkalitaṃ kṛtvā sarvābhīṣṭamavāpnuyāt |
nārāyaṇasya hr̥dayamādaḥ japtvā tataḥ param || 30 ||

lakṣmīhr̥dayakaṃ stotraṃ japennārāyaṇaṃ punaḥ |
punarnārāyaṇaṃ japtvā punarlakṣmīnutim̐ japet || 31 ||

tadvaddhomādikaṃ kuryādetatsaṅkalitaṃ śubham |
evaṃ madhye dvivāreṇa japet saṅkalitaṃ śubham || 32 ||

lakṣmīhr̥dayake stotre sarvamanyat prakāśitam |
sarvān kāmānavāpnoti ādhivyādhibhayaṃ haret || 33 ||

gopyametad sadā kuryāt na sarvatra prakāśayet |
iti guhyatamaṃ śāstraṃ prokta brahmādibhiḥ purā || 34 ||

lakṣmīhr̥dayaproktena vidhinā sādhayet sudhīḥ |
tasmāt sarvaprayatnena sādhayet gopayet sudhīḥ || 35 ||

yatraitatpustakaṃ tiṣṭhet lakṣmīnārāyaṇātmakam |
bhūtapaiśācavetāla bhayaṃ naiva tu sarvadā || 36 ||

bhṛguvāre tathā rātrau pūjayet pustakadvayam |
sarvadā sarvadā stutyam̐ gopayet sādhayet sudhīḥ |
gopanāt sādhanālloke dhanyo bhavati tattvataḥ || 37 ||

|| iti śrīnārāyaṇahr̥dayam sampūrṇam ||